



MALTA

**Fit-Tribunal ta' Revizjoni Amministrattiva
Maġistrat
Dr. Gabriella Vella B.A., LL.D.**

Rikors Nru. 9/12VG

Michael Calleja

Vs

Kummissarju tat-Taxxi

Illum 6 ta' Frar 2020

It-Tribunal,

Ra r-Rikors ippreżentat minn Michael Calleja fit-18 ta' Jannar 2012 permezz ta' liema jitlob li t-Tribunal iħassar u jirrevoka d-deċiżjoni tal-Kummissarju tat-Taxxi Interni datata 19 ta' Dicembru 2011 u minflok jiddikjara li ebda taxxa, taxxa addizzjonali jew penali ma hi minnu dovuta lill-imsemmi Kummissarju u li l-avviżi kollha mibgħuta mill-Kummissarju in konnessjoni mat-talba refiribilment għal IV113822 (IR(S)3128/2010) huma nulli, invalidi u mingħajr ebda effett fil-Liġi, bl-ispejjeż kontra l-Kummissarju tat-Taxxi Interni;

Ra d-dokumenti markati Dok. "A" sa' Dok. "E" annessi mar-Rikors promotur a fol. 9 sa' 44 tal-proċess;

Ra r-Risposta tal-Kummissarju tat-Taxxi Interni permezz ta' liema jopponi għall-appell tar-Rikorrent u jitlob li l-listess jiġi miċħud, bl-ispejjeż kontra r-Rikorrent, stante li d-deċiżjoni meħuda minnu u l-likwidazzjoni ta' taxxa magħmula huma ġusti u saru skond il-Liġi;

Ra li b'Digriet mogħti fil-15 ta' Marzu 2012¹ it-Tribunal ordna korrezzjoni fl-okkju tar-Rikors promotur u fl-atti kollha ta' dawn il-proċeduri fis-sens illi l-Kummissarju tat-Taxxi Interni jiġi indikat bħala Kummissarju tat-Taxxi u dana a tenur ta' l-Att XXII ta' l-2011 li dahal fis-seħħ in forza ta' l-Avviż Legali 16 ta' l-2012;

Ra li b'Digriet mogħti fit-12 ta' Novembru 2012 il-kawża ġiet differita *sine die*²;

¹ Fol. 61 tal-proċess.

² Fol. 66 tal-proċess.

Ra li b'Digriet moghti fid-29 ta' Novembru 2012 il-kawża reġgħet giet ri-appuntata³;

Ra li dawn il-proċeduri mxew u nstemgħu flimkien mal-proċeduri fl-ismijiet “Angele Calleja v. Kummissarju tat-Taxxi Interni” Rik. Nru. 7/12 u “Nicholas Calleja v. Kummissarju tat-Taxxi Interni” Rik. Nru. 8/12;

Sema' x-xhieda ta' Angele Calleja mogħtija waqt is-seduta tal-11 ta' April 2013⁴ u ra id-dokumenti markati Dok. “F” u Dok. “G” esebiti minnha permezz ta’ Nota ippreżentata fit-23 ta’ Mejju 2013 a fol. 77 sa’ 93 tal-proċess fl-ismijiet “Angele Calleja v. Kummissarju tat-Taxxi Interni” Rik. Nru. 7/12 u d-dokument markat Dok. “H” esebit permezz ta’ Nota ppreżentata fl-10 ta’ Ottubru 2013 a fol. 95 sa’ 104 tal-proċess fl-ismijiet “Angele Calleja v. Kummissarju tat-Taxxi Interni” Rik. Nru. 7/12, ra l-affidavit ta’ Angele Calleja u d-dokumenti annessi mieghu a fol. 106 sa’ 157 tal-proċess fl-ismijiet “Angele Calleja v. Kummissarju tat-Taxxi Interni” Rik. Nru. 7/12, sema' x-xhieda ta’ Robert Borg mogħtija waqt is-seduta tat-18 ta’ Frar 2014⁵ u ra d-dokumenti esebiti minnu markati Dok. “RB1” sa’ Dok. “RB3” a fol. 163 sa’ 179 tal-proċess fl-ismijiet “Angele Calleja v. Kummissarju tat-Taxxi Interni” Rik. Nru. 7/12, sema' x-xhieda ta’ Paul Falzon mogħtija waqt is-seduta tat-18 ta’ Frar 2014⁶ u ra d-dokumenti markati Dok. “DG1” sa’ “Dok. DG5” esebiti mid-Direttur Ġenerali (Taxxi Interni) permezz ta’ Nota ppreżentata fit-18 ta’ Frar 2014 a fol. 78 sa’ 88 tal-proċess, sema' x-xhieda tal-Perit Tancred Mifsud mogħtija waqt is-seduta ta’ l-4 ta’ April 2014⁷;

Ra r-Relazzjoni ta’ l-Assistent Tekniku tat-Tribunal il-Perit Elena Borg Costanzi a fol. 103 u 104 tal-proċess;

Ra l-mistoqsijiet in eskussjoni lill-Assistent Tekniku tat-Tribunal il-Perit Elena Borg Costanzi da parte tal-Kummissarju tat-Taxxi a fol. 106 tal-proċess u ra t-tweġibiet tal-Perit Borg Costanzi għal dawn il-mistoqsijiet a fol. 107 tal-proċess;

Sema' t-trattazzjoni orali da parte tad-difensuri tal-partijiet kontendenti;

Ra l-atti kollha tal-kawża;

Ikkonsidra:

In forza ta’ kuntratt fl-atti tan-Nutar Dottor Marco Buttigieg datat 9 ta’ Lulju 2009⁸ ir-Rikorrent akkwista mingħand is-soċjetà GWU Property Holdings Limited is-sub-utile dominju temporanju għaż-żmien li fadal minn disgħa u disghin (99) sena dekoribbli mill-1 ta’ Marzu 1954 ta’ l-appartament internament markat bin-numru ‘minus one’ (-1) sogħġett għaċ-ċens u sub-ċens annwu u temporaneju ta’ €56.30, verso l-prezz ta’ €69,881.20. Apparte minnhekk fuq l-imsemmi kuntratt ġallas lis-soċjetà Tlata Operations Limited is-somma ta’ €1,164.69 rappreżentanti l-prezz taċ-ċessjoni

³ Fol. 67 tal-proċess.

⁴ Fol. 70 sa’ 72 tal-proċess fl-ismijiet “Angele Calleja v. Kummissarju tat-Taxxi Interni” Rik. Nru. 7/12.

⁵ Fol. 192 sa’ 195 tal-proċess fl-ismijiet “Angele Calleja v. Kummissarju tat-Taxxi Interni” Rik. Nru. 7/12.

⁶ Fol. 196 u 197 tal-proċess fl-ismijiet “Angele Calleja v. Kummissarju tat-Taxxi Interni” Rik. Nru. 7/12.

⁷ Fol. 199 sa’ 202 tal-proċess fl-ismijiet “Angele Calleja v. Kummissarju tat-Taxxi Interni” Rik. Nru. 7/12.

⁸ Dok. “A” a fol. 9 sa’ 23 tal-proċess.

tad-drittijiet ta' l-imsemmija socjetà nascenti mill-konvenju datat 13 ta' Lulju 2006 in forza ta' liema l-imsemmija Tlata Operations Limited kienet intrabet li tixtri u takkwista mingħand is-soċjetà GWU Property Holdings Limited s-subtile dominju temporaneju tal-blokk bini inluż l-arja tiegħu bin-numru uffiċjali 66 u 66A, Tower Road, Sliema, li minnu l-imsemmi appartament jifforma parti.

Dan it-trasferiment ġie komunikat lill-Kummissarju tat-Taxxi Interni fl-24 ta' Lulju 2009⁹ u l-imsemmi Kummissarju għaddha biex inkariga lill-Perit Tancred Mifsud għall-fini li jagħti stima tal-valur reali tal-proprjetà trasferita fiziż-żmien tat-trasferiment. Il-Perit Mifsud iddetermina li l-valur reali ta' l-appartament akkwistat mir-Rikorrent fiziż-żmien tat-trasferiment kien ta' €85,000¹⁰. A baži ta' tali stima l-Kummissarju tat-Taxxi Interni ħareġ Likwidazzjoni ta' Taxxa bil-Kont Nru. IV113822 datata 17 ta' Ĝunju 2010 fil-konfront tar-Rikorrent permezz ta' liema esiga l-ħlas tas-somma ta' €695 bhala taxxa fuq il-valur addizzjonali taxxabbli ta' €13,900, flimkien mas-somma ulterjuri ta' €695 rappreżentanti taxxa addizzjonali.

Ir-Rikorrent ogħżejjjona għal din il-Likwidazzjoni ta' Taxxa permezz ta' ittra datata 13 ta' Lulju 2010¹¹ in baži għas-segwenti ogħżejjonijiet: *illi l-prezz dikjarat fil-kuntratt ta' bejgħ huwa l-prezz rejali miftiehem bejn il-partijiet u jirrifletti wkoll il-valur tal-proprjetà in kwisjoni fuq is-suq Malti. Illi l-fond in kwistjoni jikkonsisti f'Basement fi blokk ta' ċhames sulari li jinsab ġewwa Tower Road, Sliema. Għalkemm il-location tal-fond huwa tajjeb fir-realtà il-fond in kwistjoni huwa limitat u ma jipprestax ruħu għal użu kummerċjali u ma huwiex tali li jista' jiġi žviluppat. Fil-fatt il-fond ma għandu ebda utilità jekk ikkunsidrat indipendentement miż-żewġ ambjenti l-oħra akkwistati fuq l-istess kuntratt ta' xiri. Inoltre l-fond "Basement" huwa soġġett għal čens annwu u temporanju ta' sebgħa u ġamsin Euro u wieħed u sittin centenżmu (€57.61) għaż-żmien li fadal minn disgħha u disgħin (99) sena dekoribbli mill-1 ta' Marzu 1954, jiġifieri jittermina fis-sena 2053. Illi l-fond in kwistjoni ġie akkwistat mill-General Workers Union wara li dawn kienu ħarġu sejħa għall-offerti. Il-fond u l-appartamenti sovrastanti kienu mikrija minn kumpannija Derby International Limited li hi kumpannija ta' missier u omm l-appellant u liema kirja kellha wkoll impatt fuq il-valur tal-fond fis-suq. Illi l-prezz in kwisjtoni huwa l-aħjar prezz possibbli fiċ-ċirkostanzi li l-bejjiegħha setgħu jġibu għall-fond in kwistjoni. Għalhekk ma hemm ebda raġuni valida, tajba u/jew suffiċjenti għalfejn it-trasferiment premess għandu jkun soġġett għall-imposizzjoni ta' taxxa addizzjonali kif deskrirt fin-Notifika ta' Likwidazzjoni.*

Nonostante l-ogħżejjoni tar-Rikorrent l-Perit Tancred Mifsud ikkonferma l-istima tiegħu għall-valur ta' €85,000¹² u b'hekk il-Kummissarju tat-Taxxi Interni, b'deċiżjoni mogħtija fid-19 ta' Dicembru 2011¹³, ċaħad l-ogħżejjoni tar-Rikorrent u ikkonferma li l-valur reali ta' l-appartament akkwistat mir-Rikorrent fiziż-żmien tat-trasferiment kien ta' €85,000 u b'hekk ikkonferma li t-taxxa dovuta fuq il-valur addizzjonali taxxabbli tammonta għal €695 u li t-taxxa addizzjonali tammonta għal

⁹ Dok. "DG1" a fol. 79 sa' 81 tal-proċess.

¹⁰ Dok. "DG2" a fol. 88 tal-proċess.

¹¹ Dok. "B" a fol. 24 u 25 tal-proċess.

¹² Dok. "DG3" a fol. 92 tal-proċess.

¹³ Fol. 28 sa' 30 tal-proċess.

€695. Fid-19 ta' Dicembru 2011 il-Kummissarju tat-Taxxi Interni mill-ġdid ħareġ Likwidazzjoni ta' Taxxa bil-Kont Nru. IV113822 fil-konfront tar-Rikorrent permezz ta' liema reġa talab il-ħlas tas-somma ta' €695 bħala taxxa fuq il-valur addizzjonali taxxabbli ta' €13,900, flimkien mas-somma ulterjuri ta' €695 rappreżentanti taxxa addizzjonali¹⁴.

Ir-Rikorrent appella mid-deċiżjoni tal-Kummissarju tat-Taxxi Interni u l-konsegwenti Likwidazzjoni ta' Taxxa bil-Kont Nru. IV113822 u jitlob li l-istess jiġu imħassra u revokati u minflok jiġi dikjarat li ebda taxxa, taxxa addizzjonali jew penali ma hija minnu dovuta lill-Kummissarju u li l-avviżi kollha mibghuta lilu mill-Kummissarju in konnessjoni mat-talba refiribilment għal IV113822 (IR(S)3128/2010) huma nulli, invalidi u mingħajr ebda effett fil-Ligi.

Ir-Rikorrent jibbaża l-appell tiegħu mid-deċiżjoni tal-Kummissarju tat-Taxxi Interni tad-19 ta' Dicembru 2011 u l-konsegwenti Likwidazzjoni ta' Taxxa bil-Kont Nru. IV113822 fuq is-segwenti aggravji:

1. *Fl-ewwel lok certament fil-każ odjern ma rriżultax lill-Kummissarju appellat li fil-fatt u attwalment thallas fuq l-att ammont li jikkorispondi għall-istima mħejjija mill-espert imqabbad mill-istess Kummissarju. Dak li fil-fatt irriżulta lill-Kummissarju appellat huwa illi fuq l-att thallset is-somma ta' €71,045.89 u ma hemm ebda prova li thallas xi ammont superjuri għal din iċ-ċifra jew saħansitra li thallset is-somma ta' €85,000. Kwindi, kwalsiasi ammont ta' taxxa jew taxxa addizzjonali jew penali mitluba qiegħdha tintalab fuq ammont ta' flus li fil-fatt qatt ma thallas lill-venditur. Per di più, jekk l-appellant jiġi imġieghel iħallas it-taxxa u taxxa addizzjonali kollha mitluba mill-Kummissarju intimat fuq ammont ta' flus li qatt ma thallas fuq l-att, dan huwa aktar u aktar inekwu meta l-venditur min-naħha tiegħu ma jkun ħallas ebda taxxa fuq dan il-valur inezistenti, u dan minkejja li l-Artikolu 52(3) u (4) jistipulaw li kwalsiasi taxxa u taxxa addizzjonali bħal dik pretiża mill-Kummissarju intimat fil-każ odjern hija r-responsabilità kemm tal-kompratur kif ukoll tal-venditur¹⁵.*
2. (A) *Illi fi kwalsiasi każ u mingħajr preġjudizzju għas-suespost, l-istima tal-valur tal-proprietà magħmulu mill-espert inkarigat mill-Kummissarju appellat u l-valur taxxabbli addizzjonali kif stabbilit minnu huma eċċessivi. Irid jingħad illi l-proprietà in kwistjoni ġiet akkwistata mill-appellant mhux libera u franka iżda bħala soġġetta għal cens. Terġa', l-istess proprietà mhix soġġetta għal cens perpetwu iżda saħansitra hija soġġetta għal cens temporaneju li jfisser li skond il-koncessjoni originali dan iċ-ċens jiskadi fis-sena 2053, cioè biss 43 sena wara d-data tal-kuntratt. Dan appartu li l-appellant iħallas cens annwali fuq l-istess proprietà u cioè li jsir pagament annwali minbarra l-prezz tat-trasferiment imħallas darba fuq il-kuntratt tad-9 ta' Lulju 2009, u kwindi l-prezz tat-trasferiment kellu wkoll jieħu in konsiderazzjoni l-fatt li għad iridu jsiru pagamenti perjodiċi ta' cens fil-futur. Dan kollu kellu jittieħed in konsiderazzjoni meta wieħed iqis il-valur fis-suq ta' din il-proprietà partikolari (li wara kollox hija biss Appartament żgħir ħafna li jikkonsisti biss fi tlett*

¹⁴ Dok. "C" a fol. 26 u 27 tal-proċess.

¹⁵ Rikors promotur, fol. 2 tal-proċess.

ikmamar) bħala soġgetta għal čens temporanju. Anke l-Kap. 364 jiddistingwi bejn kompravendita u konċessjoni enfitewtika għall-fini ta' kif tiġi kalkolata t-taxxa fuq dokumenti u trasferimenti. Aħseb u ara ċ-ċens jaffettwax il-valur tal-proprjetà fuq is-suq.

(B) *Sal-mument tat-trasferiment, l-appartament kien ukoll soġġett għal kirja favur terzi ... u b'hekk dan kien fattur ieħor li kellu jittieħed in konsiderazzjoni meta wieħed jikkalkula l-prezz fis-suq ta' l-istess proprjetà. Din il-kirja kienet a favur tal-kumpanija Derby International Limited li hija kumpanija tal-familja ta' l-appellant u kien għadu ma għalaqx it-terminu tal-lokazzjoni, li jfisser li Derby International Limited kien għad għandha drittijiet fuq il-proprjetà in kwistjoni naxxenti mill-kuntratt tat-22 ta' Marzu 1991. ... Fil-kuntratt tad-9 ta' Ĝunju [recte: Lulju] 2009, il-kirja imsemmija ġiet rexissa u revokata, li jfisser illi meta l-appellant xtara l-proprjetà in kwistjoni Derby International Limited (il-kumpannija tal-familja ta' l-appellant) kienet qiegħda titlef mid-drittijiet tagħha fuq il-kuntratt tad-9 ta' Ĝunju [recte: Lulju] 2009 u kien biss minħabba din il-menomazzjoni ta' drittijiet li setgħet tigi trasferita l-proprjetà libera u franka. Li kieku x-xernej finali kien xi ħadd ieħor u Derby International Limited għaż-żejt li ma titterminax il-lokazzjoni, il-proprjetà kienet bilfors tigi trasferita soġġetta għall-kirja favur terzi kwindi l-valur negozjabbli tal-proprjetà kien bħala proprjetà soġġetta għal kirja.*

(C) *L-appellant daħal fin-negozju bħala ċessjonarju, jiġifieri l-prezz tal-bejgħ kien ġie ffissat bejn il-venditur u ċ-ċedent, u dan meta ċ-ċedent ma kellux kirja favur tiegħu u seta' biss jixtri proprjetà bħala soġġetta għal kirja favur terzi. Fil-fatt fil-konvenju tat-13 ta' Lulju 2006, il-proprjetà ġiet deskritta bħala mikrija lil terzi persuni ... u l-prezz fis-suq ta' proprjetà simili ma setax kien ogħla minn dak li kien jidher fuq il-konvenju. Il-fatt li fuq l-att finali l-kirja ġiet xjolta kien biss minħabba li x-xernej prospettiv ċeda d-drittijiet tiegħu fuq il-konvenju proprju favur ta' l-inkwilin, iżda l-inkwilin min-naħha tiegħu kien qiegħed inaqqas minn drittijiet oħra li huwa kellu naxxenti mill-kuntratt tal-kiri u għalhekk kien jagħmel sens fir-realtà ekonomika li l-prezz ġust fis-suq jibqa' dak iffissat fuq il-konvenju.*

(D) *Wieħed irid iqis ukoll illi precedentement il-proprjetà in kwistjoni kienet ġiet akkwistata mill-General Workers Union wara li nħarġet sejħa għal offerti. Wieħed irid iqis ukoll illi l-appartament in kwistjoni ma għandu ebda potenzjal ta' žvilupp ulterjuri u għalhekk il-valur ġust u reali tiegħu fis-suq ma setax kien għoli ħafna. Wieħed irid jiftakar ukoll li dan huwa appartament fil-livelli sotterrani u għalhekk ukoll il-valur tiegħu huwa inqas minn appartamenti flivelli aktar prestiġjuži. Barra minn hekk l-imsemmi appartament huwa soġġett għal diversi drittijiet ta' terzi li jnaqqas mill-valur fis-suq li altrimenti jista' jkollu, u dan jinsab rifless fil-kuntratt tad-9 ta' Lulju 2009 stess fejn il-proprjetà ġiet deskritta hekk: "Il-Basement huwa soġġett għad-dritt d-dritt li jitgawda mill-flats sovrastanti l-Flat numru wieħed, inkluż flats oħra li talvolta jistgħu jinbnew, ta' passaġġ ta' pipes ta' l-ilma li jgħaddu b'mod li joħolqu l-anqas inkonvenjent possibbli lis-sid tal-Basement, u b'mod li jsiru skond is-sengħha u l-arti, u dan sabiex jidħlu ġewwa is-shaft li hemm fil-Basement u minn hemm jitilgħu għal fuq". Inoltre l-appartament inxtara mill-appellant għal nofs l-2009 meta l-*

prezzijiet tal-proprjetà immobibli fis-suq Malti ma tantx kien sejrin tajjeb u ġhalhekk jekk l-appellant ħallas €71,045.89 fuq l-att finali għal daqsxejn ta' appartament dan ifisser li kien ħareġ mill-but somma mdaqqsa fi żmien meta l-appartament ma kienx ser iġib prezz superjuri fis-suq Malti. Barra minn hekk, il-valor taxxabbli jiġi determinat fil-mument ta' meta jsir it-trasferiment u jekk wara l-akkwist l-istess proprjetà togħla fil-valor tagħha (jew minħabba li s-suq ikun sejjer aħjar jew minħabba l-intervent tal-kumpratur li jsebba ħaha jew jarredaha b'livell ġħoli) dan ma jistax jiġi rifless fil-valutazzjoni mħejjija mill-Kummissarju intimat. Dawn il-fatturi kollha jirriflettu l-korrettezza tal-valor mogħti fuq l-att tat-trasferiment u jkomplu juru kemm hi inekwa, eżagerata u eċċessiva l-valutazzjoni magħmula għan-nom tal-Kummissarju intimat¹⁶.

3. Anke jekk biss għall-grazzja ta' l-argument il-valor indikat fl-att tat-trasferiment seta' kien anqas mill-valor fuq is-suq tal-proprjetà fiziż-żmien tat-trasferiment, xorta waħda dik id-diskrepanza ma tista' tkun qatt daqshekk kbira li l-valor fis-suq jeċċedi l-valor mogħti fuq il-kuntratt b'aktar minn 15% jew li l-valor mogħti fuq il-kuntratt ikun inqas minn 85% tal-valor fis-suq ta' l-istess proprjetà. In vista tan-nuqqas ta' tali diskrepanza, kemm it-taxxa kif ukoll it-taxxa addizzjonali/penali mitluba mill-Kummissarju intimat ma jkunux dovuti stante illi ma jkunux ġew sodisfatti l-parametri ta' l-Artikolu 52 tal-Kap.364¹⁷.
4. L-avviż ta' rifjut mibgħut mill-Kummissarju appellat lill-appellant naqas li jindika r-raġunijiet suffiċjenti li minħabba fihom l-appellant kien qiegħed jirrifjuta l-oġgezzjoni mressqa mill-appellant. B'mod partikolari l-avviż u d-deċiżjoni annessa miegħu tad-19 ta' Dicembru 2011 naqsu li jindikaw kif intlaħqet iċ-ċifra ta' €85,000 bħala l-valor tal-proprjetà in kwistjoni. Lanqas biss jissemma min hu l-expert tekniku li l-Kummissarju qagħad fuq il-valutazzjoni tiegħu. Mhux hekk biss, iżda lanqas jissemma kif dan l-expert wasal għall-konkluzjoni tiegħu u liema kien l-konsiderazzjonijiet li a bażi tagħhom iddeċċieda li l-valor imħallas fuq l-att ta' €71,045.89 kien inqas mill-valor fis-suq tal-proprjetà fiziż-żmien meta sar it-trasferiment. Imkien ma jidher jekk dan l-expert għamilx xi spezzjoni tal-post. Fuq kollox ma ġiet notifikata lill-appellant ebda kopja tal-valutazzjoni ta' l-expert u cioè l-appellanta qatt ma kellu l-opportunità li jara l-valutazzjoni ta' €71,045.89 [recte: €85,000] biex ikun jista' jevalwaha u jikkumenta dwarha jew iġib provi biex jirribattiha. B'hekk l-appellant ma hux qiegħed f'posizzjoni li jiissalvagwardja id-drittijiet tiegħu suffiċjentement minħabba illi l-bażi ta' l-appell tiegħu ma jistax ikollha c-ċertezza dwar x'kunSIDERAZZONI JIET HA JEW NAQAS LI JIEĞU l-appellant jew l-expert inkarigat minnu fid-deliberazzjoni tiegħu qabel ma wasal għar-rifjut ta' l-oġgezzjoni ta' l-appellanti. Illi l-appellant qatt ma irċieva r-rapport ta' l-expert tekniku inkarigat mill-Kummissarju appellat li a bażi tiegħu saret it-talba marbuta mar-referenza IV113822 (IR(S)3128/2010) u ġhalhekk ukoll l-appellant qatt ma kien f'posizzjoni li verament jiissalvagwardja d-drittijiet tiegħu billi qatt ma kien f'posizzjoni li jkun jaf eżattament x'qiegħed jikkontesta. Għaldaqstant l-avviż ta' rifjut mibgħut mill-Kummissarju appellat huwa null u mingħajr ebda effett fil-liġi minħabba illi jisker il-principji ta' ġustizzja naturali fil-konfront ta' l-appellant u jonqos ukoll li jagħti raġunijiet suffiċjenti għall-istess deċiżjoni li jippermettu lill-appellant li jirrispondi għall-

¹⁶ Rikors promotur, fol. 3 u 4 tal-proċess.

¹⁷ Rikors promotur, fol. 4 tal-proċess.

istess, u dan anke bi ksur tad-dritt fundamentali ta' l-appellant għal smiġħ xieraq. Kemm l-avviż ta' rifjut kif ukoll l-avviżi kollha preċedenti tal-Kummissarju appellat in konnessjoni ma' l-istess talba IV113822 (IR(S)3128/2010) huma nulli, invalidi u mingħajr ebda effett fil-liji stante li n-nuqqas ta' l-appellant li jinnotifika lill-appellant b'kopja tar-rapport u stima ta' l-espert inkarigat mill-appellant issarfu fċaħda lill-appellant tad-dritt tiegħu għal smiġħ xieraq u tal-principji ta' ġustizzja naturali¹⁸.

Il-Kummissarju tat-Taxxi Interni, illum Kummissarju tat-Taxxi, jopponi ghall-appell tar-Rikorrent mid-deċiżjoni ta' rifju ta' oggezzjoni datata 19 ta' Dicembru 2011 u mill-konsegwenti Likwidazzjoni ta' Taxxa bil-Kont Nru. IV113822 u jitlob li l-istess jiġi miċħud stante li d-deċiżjoni meħuda minnu u l-Likwidazzjoni magħmula minnu huma ġusti u saru skond il-Ligi.

It-Tribunal ser jibda l-ewwel billi jittratta r-raba aggravju sollevat mir-Rikorrent, u cioè l-aggravju dwar in-nullità ta' l-avviż ta' rifjut mibghut lilu mill-Kummissarju tat-Taxxi Interni u ta' kull avviż preċedenti konċernanti il-Kont bin-Numru IV113822.

Ir-Rikorrent jikkontendi li l-avviż ta' rifjut notifikat lilu huwa null in kwantu nieqes minn raġunijiet suffiċjenti in baži għal liema l-Kummissarju tat-Taxxi Interni caħad l-oggezzjoni tiegħu mill-Likwidazzjoni ta' Taxxa bil-Kont Nru. IV113822. Huwa jibbaża tali kontestazzjoni fuq is-segwenti: (i) l-avviż u d-deċiżjoni annessa miegħu datati 19 ta' Dicembru 2011 naqsu milli jindikaw kif intlaħqet iċ-ċifra ta' €85,000 bħala l-valur tal-proprietà akkwistata minnu; (ii) imkien ma jissemma isem l-Espert maħtut mill-Kummissarju tat-Taxxi Interni ghall-fin li jaġhti stima tal-valur reali tal-proprietà akkwistata minnu fiziż-żmien tat-trasfiment u lanqas biss hemm indikat jekk l-Espert aċċediekk fil-fond in kwistjoni; u (iii) qatt ma ngħata kopja tar-rapport ta' l-Espert maħtut mill-Kummissarju tat-Taxxi Interni biex ikun jista' jezminah u b'hekk jirribatti l-konsiderazzjonijiet magħmula minnu, bil-konsegwenza għalhekk li ma kienx f'posizzjoni biex jissalvagwardja d-drittijiet tiegħu.

Mill-atti proċesswali jirriżulta illi r-Rikorrent ġie notifikat b'Avviż ta' Likwidazzjoni ta' Taxxa bil-Kont Nru. IV113822 datat 19 ta' Dicembru 2011 permezz ta' liema ġie infurmat mill-Kummissarju tat-Taxxi Interni li għandu jħallas is-somma ta' €695 bħala taxxa fuq il-valur addizzjonali taxxabbli ta' €13,900 flimkien mas-somma ulterjuri ta' €695 bħala penali in konnessjoni ma' l-akkwist ta' basement property, 66/66A, Tower Road, Sliema, in forza ta' kuntratt datat 9 ta' Lulju 2009. Flimkien ma' dak l-avviż ir-Rikorrent ġie notifikat ukoll bid-deċiżjoni ta' rifjut ta' oggezzjoni mogħtija mill-Kummissarju tat-Taxxi Interni fid-19 ta' Dicembru 2011 fejn hemm appuntu jingħad illi: *by a deed drawn up in the acts of Notary Doctor of Laws Marco Buttigieg of the 9th July 2009, GWU Property Holdings Limited transferred to Michael Calleja, the temporary sub-utile dominium for the remaining period from 99 years which commenced on the 1st March 1954 of the basement apartments numbered minus one (-1) forming part of a block of building numbered sixty six (66) in Tower Road, Sliema, as subject to the annual and temporary ground-rent of fifty six euro and thirty cents (€56.30), for the declared price of sixty nine thousand eight hundred and eighty one euro and twenty cents (€69,881.20) and including a cession*

¹⁸ Rikors promotur, fol. 5 tal-proċess.

of rights of one thousand one hundred and sixty four euro and sixty nine cents (€1,164.69), for an aggregate declared price of seventy one thousand and forty five euro and eighty nine cents (€71,045.89). By Rule 3 of the Duty on Documents and Transfers Rules, 1993, it is established that the value of any property subject to duty under the Act “shall be the average price which such property would fetch if sold on the open market ...” and the value of the property “shall be the value of such property on the date of the said transfer inter vivos...”. In determining the value of the immovable property transferred, the Commissioner has obtained the advice of his technical expert, who valued the said immovable property at eighty five thousand euro (€85,000). The Commissioner had no option other than to proceed with an assessment on the basis of the difference between the value of the immovable property in question as determined by him on technical advice and the declared price. At objection stage, reference was again made to the departmental engineer who, once again, confirmed his original valuation. On the other hand, transferee failed to produce any evidence to show that the value declared in the deed is correct. Under the circumstances, the Commissioner sees no valid reason for discarding the advice obtained by him and confirms his assessment in that respect. As regards additional duty, this was imposed in terms of article 52(4) of the Duty on Documents and Transfers Act (Cap. 364), whereby the transferee shall be liable to pay an additional duty equal to the amount of estimated duty as determined by the Commissioner. The amount of additional duty properly chargeable in this case was €695. However, the Commissioner sees no valid reason to remit or reduce the additional duty incurred¹⁹.

A baži ta' dawn il-konsiderazzjonijiet il-Kummissarju tat-Taxxi Interni ikkonkluda li: Wherefore, the Commissioner, does not see any valid reason to cancel the assessment in question as desired by transferee and, in accordance with the provisions of article 56(3) of the Duty on Documents and Transfers Act, (Cap. 364), he does hereby determine the duty and additional duty payable by Michael Calleja in respect of the aforesaid transfer to be €695 and €695 respectively, for a total amount payable of €1,390²⁰.

Minn qari tad-deċiżjoni ta' rifjut ta' oggezzjoni jirriżulta immedjatament u kjarament evidenti li kuntrarjament għal dak pretiż mir-Rikorrent fl-imsemmija deċiżjoni - in bazi għal liema nhareg l-Avviż ta' Likwidazzjoni ta' Taxxa bil-Kont Nru. IV113822 fil-konfront tar-Rikorrent - il-Kummissarju jagħti r-raġunijiet fuq liema ċahad l-oġgezzjonijiet tar-Rikorrent għall-Likwidazzjoni ta' Taxxa minnu maħruġa fil-konfront tiegħi fis-17 ta' Ġunju 2010. Kemm-il darba r-Rikorrent ma jaqbilx mal-konsiderazzjonijiet tal-Kummissarju tat-Taxxi Interni u konsegwenti konkluzzjonijiet tiegħi, haġa li bla dubju ta' xejn għandu dritt jagħmel, ma jfissirx li id-deċiżjoni tal-Kummissarju ma hijiex ben motivata u ma fihiex raġunijiet suffiċjenti in sostenn taċ-ċahda ta' l-oġgezzjoni tiegħi. Se mai r-Rikorrent għandu id-dritt li jikkonta dik id-deċiżjoni fil-mertu quddiem dan it-Tribunal, haġa li fil-fatt qed jagħmel bil-proċeduri odjerni.

Ir-Rikorrent jikkontendi wkoll li mkien ma jissemma isem l-Espert maħtur mill-Kummissarju tat-Taxxi Interni sabiex jagħti stima tal-valur reali tal-proprietà mertu

¹⁹ Fol. 28 u 29 tal-proċess.

²⁰ Fol. 30 tal-proċess.

tal-kwistjoni u lanqas ma jissemma imkien jekk tali Espert effettivament accèdied ix fuq il-fond qabel ma ħareg l-istima tiegħu. Skontu dawn in-nuqqasijiet jirrendu d-deċiżjoni tal-Kummissarju tat-Taxxi Interni u konsegwenti avviż ta' Likwidazzjoni ta' Taxxa minnu maħruġa fil-konfront tiegħu nulli. Fil-fehma tat-Tribunal però tali kontenzjoni tar-Rikorrent hija għal kollox frivola u vessatorja in kwantu mill-provi prodotti jirriżulta li l-Perit inkarigat mill-Kummissarju tat-Taxxi Interni, il-Perit Tancred Mifsud, effettivament żamm aċċess fil-fond akkwistat mir-Rikorrent bil-konsegwenza għalhekk li mhux talli l-Perit inkarigat effettivament żamm aċċess qabel ma ta l-istima tiegħu talli addirittura r-Rikorrent jaf ben tajjeb min hu l-Espert inkarigat mill-Kummissarju. Tant inżamm tali aċċess u r-Rikorrent kien taf ben tajjeb min hu l-Espert inkarigat mill-Kummissarju tat-Taxxi li la fl-ittra ta' l-oġgezzjoni tiegħu mill-Likwidazzjoni ta' Taxxa bil-Kont Nru. IV113822 u lanqas fir-Rikors promotur ma jghid u jallega li l-istima tal-Perit inkarigat mill-Kummissarju kienet wahda *best of judgement* fejn allura kienet tkun ġustifikata il-kontenzjoni li ma kienx jaf min hu l-Espert inkarigat mill-Kummissarju.

Ir-Rikorrent jikkontendi wkoll li d-deċiżjoni tal-Kummissarju tat-Taxxi Interni u konsegwenti Likwidazzjoni ta' Taxxa bil-Kont Nru. IV113822 huma nulli in kwantu qatt ma rċieva r-rapport ta' l-Espert nominat mill-Kummissarju fuq liema in segwitu ġew ibbażati kemm id-deċiżjoni ta' rifjut ta' oġgezzjoni kif ukoll il-Likwidazzjoni ta' Taxxa. Hawn ukoll it-Tribunal ma jaqbilx mal-kontenzjoni tar-Rikorrent għar-raquni li filwaqt li huwa doveruż u fl-ahjar u l-ghola sens tal-ġustizzja li l-Kummissarju jqiegħed lit-*taxpayer* f'posizzjoni li jiddefendi ruħu kif jixraq u b'mod adegwat fl-impunjattiva tiegħu ta' Likwidazzjoni ta' Taxxa maħruġa fil-konfront tiegħu, in-nuqqas ta' l-ghoti ta' tali rapport lit-*taxpayer* ma jista' qatt iwassal għan-nullità ta' l-Likwidazzjoni ta' Taxxa maħruġa fil-konfront tiegħu stante li jekk xejn l-ghoti ta' dak ir-rapport jista' se mai jevita appellu lil dan it-Tribunal bażati esklussivament fuq ir-raġuni domandanti sodisfazzjoni dwar kif tkun inħadmet u b'hekk inħarġet l-Likwidazzjoni ta' Taxxa fil-konfront tiegħu u xejn iktar.

Fid-dawl ta' dan kollu għalhekk it-Tribunal iqis li r-raba' aggravju sollevat mir-Rikorrent dwar l-allegata nullità tad-deċiżjoni ta' rifjut ta' l-oġgezzjoni datata 19 ta' Diċembru 2011 u l-konsegwenti Likwidazzjoni ta' Taxxa IV113822 - li essenzjalment entrambe kkonfermaw il-Likwidazzjoni ta' Taxxa originali maħruġa fil-konfront tar-Rikorrent - ma huwiex ġustifikat u b'hekk ma jistħoqqx li jiġi milquġħ.

Trattat dan l-aggravju preliminari t-Tribunal ser jgħaddi biex jittratta l-appell fil-mertu u ser jibda l-ewwel billi jittratta l-ewwel aggravju ta' l-appell sollevat mir-Rikorrent u cioè li d-deċiżjoni tal-Kummissarju tat-Taxxi Interni datata 19 ta' Diċembru 2011 u l-konsegwenti Likwidazzjoni ta' Taxxa bil-Kont Nru. IV113822 huma żbaljati għar-raquni li *fil-każ odjern ma rrizultax lill-Kummissarju appellat li fil-fatt u attwallement thallas fuq l-att ammont li jikkorrispondi għall-istima mħejjija mill-espert imqabbar mill-istess Kummissarju²¹.*

Fil-fehma tat-Tribunal dan l-aggravju huwa bbażat fuq interpretazzjoni għal kollox żbaljata kemm tad-deċiżjoni ta' rifjut ta' oġgezzjoni datata 19 ta' Diċembru 2011 kif

²¹ Para. 8(i) tar-Rikors promotur, fol. 2 tal-proċess.

ukoll tad-disposizzjonijiet tal-Ligi dwar it-taxxa dovuta fuq trasferimenti u dokumenti.

Jibda biex jiġi osservat li fid-deċiżjoni tiegħu l-Kummissarju tat-Taxxi Interni imkien ma jgħid li skontu l-valur li thallas fuq dan it-trasferiment kien ta' €85,000 u mhux ta' €71,045.89 kif riżultanti mill-att ta' trasferiment fl-atti tan-Nutar Dottor Marco Buttigieg datat 9 ta' Lulju 2009. Mid-deċiżjoni tal-Kummissarju tat-Taxxi Interni kjarament jirriżulta li s-somma ta' €85,000 minnu determinata tirrapreżenta **l-valur li l-immobbbli trasferit kien iġib fuq is-suq miftuh fiz-żmien tat-trasferiment u mhux il-prezz effettivament imħallas għat-trasferiment ta' tali immobbbli**. Fid-deċiżjoni appuntu jingħad illi: *By Rule 3 of the Duty on Documents and Transfers Rules, 1993, it is established that the value of any property subject to duty under the Act "shall be the average price which such property would fetch if sold on the open market ..." and the value of the property "shall be the value of such property on the date of the said transfer inter vivos...". In determining the value of the immovable property transferred, the Commissioner has obtained the advice of his technical expert, who valued the said immovable property at eighty five thousand euro (€85,000).*

Il-Ligi stess fl-Artikolu 32(1) tal-Kap. 364 tal-Ligijiet ta' Malta del resto tipprovdli li: *għandha titħallas fuq kull dokument u fuq kull sentenza, Digriet jew ordni ta' kull Qorti jew awtorità oħra leġittima, li bihom ħaġa immobbbli jew xi dritt reali fuq xi immobbbli jiġi trasferit lil xi persuna u fuq kull dikjarazzjoni magħmula skond l-artikolu 33, għar-rigward ta' persuni li minnhom jorigina t-trasferiment causa mortis li mietu fi jew wara t-23 ta' Novembru 1999, taxxa ta' ħames euro (5) għal kull mitt euro (100) jew parti minnha ta' l-ammont jew tal-valur ta' dak li jingħata bil-ħlas tal-ħaġa trasferita jew tal-valur ta' dik il-ħaġa, liema jkun l-akbar*²². L-Artikolu 10(1) ta' l-imsemmi artikolu tal-Ligi wkoll jipprovdli li: *salv id-disposizzjonijiet ta' l-artikolu 52, meta fil-fehma tal-Kummissarju l-valur espress jew dikjarat fxi dokument ikun inqas mill-valur reali fiz-żmien ta' l-eżekuzzjoni tad-dokument, huwa għandu jgħaddi biex jiddeċiedi b'ordni bil-miktub l-ammont tat-taxxa dovuta u għandu jagħmel stima skond il-każ.*

Mill-Ligi stess joħroġ għalhekk illi indipendentment mill-prezz effettivament imħallas għat-trasferiment ta' l-immobbbli, it-taxxa fuq dokumenti u trasferimenti titħallas fuq l-ogħla valur bejn il-valur/prezz dikjarat għall-immobbbli u l-valur ta' l-immobbbli fuq is-suq miftuh. Minn dan isegwi għalhekk li il-fatt waħdu li r-Rikorrent ma ħallasx is-somma ta' €85,000 għall-akkwist ta' l-appartament numerat minus one (-1), f'Nru.66, Tower Road, Sliema, imma ħallas ammont inqas minn hekk, ma jirrendix id-deċiżjoni tal-Kummissarju tat-Taxxi Interni datata 19 ta' Diċembru 2011 u l-Likwidazzjoni ta' Taxxa bil-Kont Nru. IV113822 żabaljati u ingħusti.

Ir-Rikorrent jikkontendi wkoll li jekk huwa jiġi mgiegħel iħallas it-taxxa u taxxa addizzjonal kollha mitluba mill-Kummissarju tat-Taxxi fuq ammont ta' flus li qatt ma thallas, is-sitwazzjoni inekwa fil-konfront tiegħu se tkompli tiżdied u tiggrava għaliex il-venditur ma huwa qed jiġi kostrett iħallas ebda taxxa fuq tali valur ineżistenti minkejja l-fatt li skond l-Artikolu 52(3) u (4) tal-Kap. 364 tal-Ligijiet ta'

²² Enfasi tat-Tribunal.

Malta, ir-responsabilità għall-ħlas ta' taxxa u taxxa addizjonali pretiżi mill-Kummissarju hija kemm tal-kompratur kif ukoll tal-venditur.

L-Artikolu 52(1), (3) u (4) tal-Kap. 364 tal-Ligijiet ta' Malta pertinenti għall-każ in eżami u kif applikabbli fiż-żmien rilevanti għal dawn il-proċeduri kien jipprovd li: (1) *Meta l-Kummissarju jkun sodisfatt li l-prezz jew dak li jkollu jingħata bi ħlas jew valur għal immobбли kif dikjarat fkuntratt ta' trasferiment jew f'dikjarazzjoni ta' trasferiment causa mortis magħmula skond l-artikolu 33, ikun inqas minn ħamsa u tmenin fil-mija tal-valur reali jew ta' dak li jkollu jingħata bi ħlas kif stabbilit mill-Kummissarju jew ikun inqas minn dak li jkollu jingħata bi ħlas li jirriżulta lill-Kummissarju li jkun fil-fatt thallas ma' l-att jew meta dikjarazzjoni li kellha ssir skond l-artikolu 33 ma tkunx saret, huwa għandu jgħaddi biex jiddeċiedi b'ordni bil-miktub l-ammont ta' taxxa dovuta fuq id-differenza bejn il-valur jew dak li jkollu jingħata bi ħlas dikkimmu kif stabbilit jew kif jirriżulta lill-Kummissarju li jkun attwalment thallas jew it-taxxa li kellha titħallas fuq dikjarazzjoni skond il-każ u għandu jagħmel stima skond il-każ; ... (3) Fi trasferiment inter vivos il-persuna li tittrasferixxi u dik li tirċievi it-trasferiment għandhom ikunu responsabbi in solidum għall-ħlas tat-taxxa dovuta msemmija f'dan l-artikolu; (4) Meta l-Kummissarju jkun stabilixxa li l-valur ta' l-immobбли kif dikjarat fl-att ta' trasferiment jew f'dikjarazzjoni ta' trasferiment causa mortis ikun inqas minn ħamsa u tmenin fil-mija tal-valur reali jew ta' dak li jkollu jingħata bi ħlas kif stabbilit fis-subartikolu (1) jew meta fil-fehma tal-Kummissarju l-kuntratt ta' trasferiment jew l-att ta' dikjarazzjoni magħmulin skond l-artikolu 33 ta' dan l-Att ma jkunux jirriflettu il-kondizzjonijiet veri tat-trasferiment, il-persuna li tittrasferixxi fi trasferiment inter vivos u l-persuna li tirċievi t-trasferiment għandhom iħallsu taxxa addizzjonali li tkun daqs l-ammont ta' taxxa stmata mill-Kummissarju kif imsemmi qabel...*

Minn dawn il-provvedimenti tal-Liġi jirriżulta li t-taxxa addizzjonali determinata u kalkolata mill-Kummissarju tat-Taxxi skond l-Artikolu 52(4) tal-Kap.364 tal-Ligijiet ta' Malta hija dovuta **sia mill-kompratur kif ukoll mill-venditur**, filwaqt illi t-taxxa determinata mill-Kummissarju skond is-subartikolu (1) ta' l-imsemmi artikolu tal-Liġi, ossia t-taxxa fuq il-valur addizzjonali taxxabbli, hija dovuta **mill-kompratur u mill-venditur solidalment bejniethom**. A tenur ta' l-Artikolu 1094 tal-Kap.16 tal-Ligijiet ta' Malta: *l-obbligazzjoni hija in solidum għad-debituri meta huma kollha obbligati għall-istess ħaġa, b'mod li kull wieħed minnhom jista' jiġi mgiegħel għall-ħlas tad-dejn kollu, u li l-ħlas magħmul minn wieħed minnhom jeħles lill-oħrrajn lejn il-kreditur u a tenur ta' l-Artikolu 1096 tal-Kap.16 tal-Ligijiet ta' Malta: il-kreditur jista' jdur kontra kull min irid mid-debituri in solidum, b'għażla tiegħu, mingħajr ma d-debitur ikun jista' jopponi l-benefiċċju tal-qsim ta' l-obbligazzjoni*. Fid-dawl ta' dawn il-provvedimenti tal-Liġi u l-principji ġuridici li jirriżultaw minnhom u b'mod partikolari fid-dawl tas-solidarjetà rizultanti mill-Artikolu 52(3) tal-Kap. 364 tal-Ligijiet ta' Malta u l-import ġuridiku ta' tali solidarjetà bejn il-kompratur u l-venditur għal dak li jirrigwarda t-taxxa fuq il-valur addizzjonali taxxabbli, ma huwiex minnu li l-Kummissarju tat-Taxxi Interni qed jimxi b'mod inekwu fil-konfront tar-Rikorrent għaliex qed jesīġi mingħandu ħlas tat-taxxa fl-ammont ta' €695 u taxxa addizzjonali fl-ammont ta' €695 relativament għall-akkwist ta' l-appartament numerat minus one (-1), f'Nru.66, Tower Road, Sliema.

Fil-fehma tat-Tribunal għalhekk l-ewwel aggravju fuq liema r-Rikorrent jibbaż-a l-appell tiegħu mid-deċiżjoni tal-Kummissarju tat-Taxxi Interni datata 19 ta' Diċembru 2011 u l-konsegwenti Likwidazzjoni ta' Taxxa bil-Kont Nru. IV113822 ma huwiex ġustifikat u bħala tali ma jistħoqqx li jiġi milquġħ.

Fit-tieni aggravju ta' l-appell tiegħu r-Rikorrent jikkontendi li l-valur addizzjoanli taxxabli kif determinat mill-Kummissarju tat-Taxxi Interni huwa eċċessiv stante li: (i) il-proprietà ma gietx akkwistata libera u franka iżda hija soġgetta għal cens temporaneju; (ii) il-blokk li minnu jiforma parti l-appartament akkwistat minnu, inkluż l-istess appartament, kien mikri lil terzi senjatamente lis-soċjetà Derby International Limited, li hija soċjetà tal-familja tar-Rikorrent; (iii) huwa ma kellu l-ebda sehem fl-iffissar tal-prezz għat-trasferiment tal-proprietà stante li huwa daħal bħala cessjonarju tad-drittijiet ta' terzi, ossia tas-soċjetà Tlata Operators Limited; (iv) il-proprietà in kwistjoni giet akkwistata mill-General Workers Union wara sejħa għall-offerti; u (v) l-appartament in kwistjoni ma għandu l-ebda potenzjal ta' żvilupp ulterjuri, huwa soġġett għal diversi drittijiet ta' terzi, gie akkwistat fi żmien meta s-suq Malti ma kienx sejjer tajjeb u siccome l-valur tal-proprietà jiġi ffissat fiż-żmien tat-trasferiment, l-istess ma jieħux in konsiderazzjoni spejjeż eventwali li l-kompratur jista' jidhol għalihom biex jagħmel miljoramenti fil-proprietà in kwistjoni.

It-Tribunal jibda billi josserva li l-fatt li r-Rikorrent ssubentra permezz ta' ċessjoni ta' drittijiet f'konvenju pattwit bejn Tlata Operators Limited u s-soċjetà GWU Property Holdings Limited, b'dana għalhekk li l-prezz tat-trasferiment gie iffissat minnhom bl-ebda involviment da parte tiegħu, ma huwiex fatt materjali għall-finijiet tal-valur reali tal-proprietà trasferita fiż-żmien tat-trasferiment. Apparte l-fatt li *qua* ċessjonarju tad-drittijiet ta' Tlata Operators Limited fuq il-konvenju mas-soċjetà GWU Property Holdings Limited, ir-Rikorrent effettivament daħal fil-posizzjoni ġuridika, attiva u passiva tal-kompratur, ossia tas-soċjetà Tlata Operators Limited, ir-Regolament 3(2) tar-Regoli dwar Taxxa fuq Dokumenti u Trasferimenti, Legislazzjoni Sussidjarja 364.06, kif applikabbli fiż-żmien pertinenti għal dawn il-proceduri, kien jipprovdli li: *il-valur tal-proprietà assoluta ta' kull proprietà fid-data rilevanti għandu jkun il-prezz medju li dik il-proprietà kienet iż-żejjib li kellha tinbiegħ fis-suq liberu fdik id-data, wara li jitqiesu c-ċirkostanzi kollha li jolqtu lil dik il-proprietà.* Minn dan il-provvediment tal-Liġi joħroġ ċar li l-valur tal-proprietà huwa effettwat miċ-ċirkostanzi materjali tal-proprietà nnifisha u mhux mill-mod kif il-kompratur attwali seta' effettivament akkwista d-dritt li jixtri l-proprietà in kwistjoni.

In kwantu rigwarda c-ċirkostanzi materjali li jeftettwaw il-proprietà trasferita, mix-xhieda tal-Perit Tancred Mifsud, il-Perit inkarigat mill-Kummissarju tat-Taxxi Interni biex jaġhti stima ta' l-appartament akkwistat mir-Rikorrent fiż-żmien tat-trasferimenti, jirriżulta li huwa wasal għall-valur ta' €85,000 billi żamm aċċess fil-fond, ha in konsiderazzjoni l-posizzjoni tal-fond u anke l-fatt li l-istess fond huwa soġġett għal cens temporaneju. Mill-istess xhieda tal-Perit Mifsud però jirriżulta li kien hemm fatturi partikolari u, fil-fehma tat-Tribunal, determinanti li ma ġewx ikkunsidrati minnu. Di fatti huwa ddikjara li la ha in konsiderazzjoni l-fatt li l-blokk li minnu jiforma parti l-appartament in kwistjoni kien gie akkwistat mill-General Workers Union wara sejħa għall-offerti u lanqas ha in konsiderazzjoni l-fatt li l-istess

blokk, inkluż l-appartament *de quo*, kien soġġett għal kirja favur is-soċjetà Derby International Limited²³.

Mill-provi prodotti jirriżulta li in forza ta' ftehim fl-atti tan-Nutar Dottor Marco Burlò datat 22 ta' Marzu 1991, is-soċjetà Derby International Limited ġadet mingħand is-soċjetà Untours Limited, l-aventi causa tas-soċjetà GWU Property Holding Limited²⁴, b'titolu ta' lokazzjoni *the block of buildings situated at Tower Road, Sliema, consisting of one basement, one ground floor and four flats, having two doors on the said road, numbered sixty six (66) and sixty six A (66A)*, għall-perijodu ta' wieħed u ghoxrin sena dekoribbli mill-1 ta' Lulju 1991²⁵. L-appartament/basement mertu ta' dawn il-proċeduri effettivament jifforma parti mill-blokk bini mikri mis-soċjetà Derby International Limited.

Mill-provi prodotti²⁶ jirriżulta li s-shareholders tas-soċjetà Derby International Limited huma Claude Calleja, missier ir-Rikorrent, li għandu 1 Ordinary B share, u s-soċjetà A.M. Holdings Limited, li għandha 80,000 Ordinary A shares u 3,999 Ordinary B shares. Is-soċjetà A.M. Holdings Limited - majority share holder fis-soċjetà Derby International Limited - a sua volta għandha bħala sole shareholder lil Angele Calleja, omm ir-Rikorrent. Minn dan kollu għalhekk jirriżulta li l-prezz pattwit kien jirrifletti din il-kirja favur is-soċjetà Derby International Limited, kirja li ma ġietx ikkunsidrata mill-Perit Mifsud. Eventwalment il-fond ġie trasferit liberu u frank - ħlief kif soġġett għal čens temporaneju - għar-raġuni li siccome fl-aħħar mill-aħħar ir-Rikorrent akkwista appartament/basement li kien mikri għand kumpannija tal-familja tiegħu stess din il-kirja ma baqgħetx in vigore. Dan kollu indubbjament jikkostitwixxi ċirkostanza li tolqot il-proprjetà trasferita u timpingi fuq il-valur ta' l-istess. Ladarba dan il-fattur hekk determinanti u centrali għall-valur tal-proprjetà ma ġiex ikkunsidrat mill-Perit Tancred Mifsud - kif del resto minnu stess ikkonfermat - għandu jirriżulta li l-istima minnu mogħtija ta' €85,000 hija waħda eċċessiva.

Konferma ta' l-eċċessività ta' l-istima tal-Perit Tancred Mifsud tirriżulta wkoll mir-Relazzjoni ta' l-Assistent tat-Tribunal, il-Perit Elena Borg Costanzi li wara illi żammet aċċess fil-fond, ikkunsidrat id-daqs tal-fond, il-fatt li huwa espost ħafna, il-lokalità u l-potenzjal tal-fond, u anke ġadet konjizzjoni tal-provi u xhieda fil-process - u b'hekk il-fatt li l-fond kien soġġett għall-kirja li jidher li ġiet terminata biss peress li l-kompratur huwa membru tal-familja proprjetarja tas-soċjetà inkwilina - waslet għall-konkluzjoni li l-valur tal-fond fiż-żmien ta' l-akkwist, cioè fl-2009, huwa ta' €70,000²⁷.

Fid-dawl ta' dawn il-fatti u ċirkostanzi kollha t-Tribunal huwa tal-fehma li l-valur li realment jirrispekkja l-valur ta' l-appartament akkwistat mir-Rikorrent fiż-żmien tat-trasferiment huwa dak ta' **€70,000** determinat mill-Assistent Tekniku tat-Tribunal il-Perit Elena Borg Costanzi. Raġġunta din il-konkluzjoni t-Tribunal jista' mill-ewwel jikkonkludi li ebda taxxa u taxxa addizzjonali ma huma dovuti mir-Rikorrent lill-

²³ Vide xhieda mogħtija mill-Perit Tancred Mifsud waqt is-seduta ta' l-4 ta' April 2014, fol. 199 sa' 202 tal-process fl-ismijiet "Angele Calleja v. Kummissarju tat-Taxxi", Rik. Nru. 7/12.

²⁴ Dok. "C" a fol. 124 sa' 127 tal-process fl-ismijiet "Angele Calleja v. Kummissarju tat-Taxxi", Rik. Nru. 7/12.

²⁵ Dok. "D" a fol. 31 sa' 41 tal-process.

²⁶ Dok. "A" a fol. 109 sa' 112 tal-process fl-ismijiet "Angele Calleja v. Kummissarju tat-Taxxi Interni" Rik. Nru. 7/12.

²⁷ Fol. 98 u 99 tal-process.

Kummissarju tat-Taxxi stante li l-valur dikjarat ta' €71,045.89 huwa iktar mill-valur reali determinat mit-Tribunal.

Fid-dawl ta' dan kollu osservat għalhekk jirriżulta li t-tieni fuq liema r-Rikorrent jibbaża l-appell tiegħu mid-deċiżjoni ta' rifjut ta' oggezzjoni datata 19 ta' Diċembru 2011 u mill-konsegwenti Likwidazzjoni ta' Taxxa bil-Kont Nru. IV113822 huma ġustifikati u b'hekk jistħoqq li jiġu milquġha. Fiċ-ċirkostanzi wkoll it-Tribunal jastjeni milli jieħu konjizzjoni tat-tielet aggravju fuq liema r-Rikorrent jibbaża l-appell tiegħu stante li l-valur dikjarat fl-att ta' trasferiment huwa iktar mill-valur determinat mit-Tribunal.

Għal dawn ir-raġunijiet it-Tribunal jaqta' u jiddeċiedi billi filwaqt li jiċħad l-ewwel u ir-raba' aggravji fuq liema r-Rikorrent jibbaża l-appell mid-deċiżjoni ta' rifjut ta' oggezzjoni datata 19 ta' Diċembru 2011 u mill-konsegwenti Likwidazzjoni ta' Taxxa bil-Kont Nru. IV113822 u jastejni milli jieħu konjizzjoni tat-tielet aggravju ta' l-appell tiegħu, jilqa' t-tieni aggravju ta' l-appell sollevat mir-Rikorrent, jiddikjara li l-istima tal-Perit Tancred Mifsud inkarigat mill-Kummissarju tat-Taxxi għall-fini li jagħti stima tal-valur reali tal-proprietà akkwistata mir-Rikorrent fiz-żmien tat-trasferiment, hija eċċessiva u konsegwentement iħassar u jirrevoka d-deċiżjoni ta' rifjut ta' oggezzjoni datata 19 ta' Diċembru 2011 u l-konsegwenti Likwidazzjoni ta' Taxxa bil-Kont Nru. IV113822.

L-ispejjeż ta' dawn il-proċeduri għandhom jiġu sopportati interament mill-Kummissarju tat-Taxxi.

MAĞISTRAT

DEPUTAT REĞISTRATUR